

SYNERGY
Publications

အမှတ်တရ ရက်စွဲဟောင်းလေးများ



နှိုင်းနှိုင်းစနေ

အမှာ စာ

ကျွန်မက ဘာသာပြန်တာကို အားသန်သူမို့ ကိုယ်ပိုင်အရေးတွေ ရေးခဲပါတယ်။ ရေးဖြစ်ရင်လည်း ကျကျနန ဝတ္ထုတစ်ပုဒ်၊ ဆောင်းပါးတစ်ပုဒ် မဖြစ်မြောက်ပါဘူး။ ကျွန်မရဲ့ ကိုယ်ပိုင်အတွေ့အကြုံ၊ ခံစားချက်တွေကိုပဲ ရေးဖြစ်တာ များ ပါတယ်။ လွန်ခဲ့တဲ့ နှစ်တွေတုန်းက "ဟိုးတုန်းက အမှတ်တရ" ဆိုပြီး ကျွန်မရဲ့ ကိုယ်ပိုင်အရေးတွေ စုစည်းထားတဲ့ စာအုပ်လေးတစ်အုပ် ထွက်ခဲ့ပါတယ်။ အဲဒီစာအုပ်မှာ ကျွန်မ ငယ်ရွယ်နုပျိုစဉ် အခါက တွေ့ကြုံခံစားခဲ့ရတဲ့ အတွေ့အကြုံ တွေကို ရေးသားထားတာပါ။ ကျွန်မရဲ့ မနူးမနပ် ခံစားချက်လေးတွေပေါ့။ ဒီစာအုပ်ကိုတော့ အဲဒီ မနူးမနပ် အရွယ်ထက် အနည်းငယ် ကျော်လွန်လာတဲ့ ခံစားချက်တွေလို့ ဆိုရမယ်။ ဘဝဖြတ်သန်းရာ တစ်လျှောက် ကျွန်မ ဖြတ်သန်းခဲ့တဲ့ လမ်းခရီး တစ်ထောက်တိုင်းက တွေ့ကြုံခဲ့ရတဲ့ အတွေ့အကြုံ၊ ခံစားချက်တွေ ဆိုရင်လည်း မမှားပါဘူး။ ပထမတစ်အုပ်က ခရီးအစ ငယ်ရွယ်နုပျိုတဲ့ အတွေ့အကြုံ၊ အခု ဒီတစ်အုပ်က ခရီးအလယ် လူလတ်ပိုင်း အတွေ့အကြုံပေါ့။

ပျော်ပျော်နဲ့ ပေါ့ပေါ့ပါးပါး နေတတ်တဲ့ ကျွန်မရဲ့ စရိုက်အတိုင်း ဒီစာအုပ်ထဲမှာ ပြုံးချင်စရာ တွေလည်း ပါတယ်။ လွတ်လပ်ပေါ့ပါးတာ တွေလည်း ပါတယ်။ တွေးတောစရာတွေလည်း ပါတယ်။ ကျွန်မ တွေ့ကြုံခဲ့တဲ့ အရာတွေကို စကားလုံးတွေနဲ့ အတတ်နိုင်ဆုံး လှပအောင် စီရိထား

တာ လေးပါပဲ။ "ဟိုးတုန်းက အမှတ်တရ"လို ဒါတွေကလည်း ကျွန်မဘဝရဲ့ အမှတ်တရ တစ်စိတ် တစ်ဒေသပေါ့။ ကျွန်မရေးတဲ့ စာတွေကို ကြိုက်နှစ်သက်သူတွေကို ကျွန်မရဲ့ အမှတ်တရတချို့ မျှဝေတဲ့ နောက်စာအုပ်တစ်အုပ်ပေါ့။ မျှဝေခွင့်ရတာ ကျေးဇူးတင်ပါတယ်။

ချစ်ခင်လေးစားစွာဖြင့်

နိုင်နိုင်စနေ
